

दिनांक : 20.12.2025

समय : 02.10PM

## आकाशवाणी मध्यप्रदेश

### भोपाल मेट्रो शुभारंभ

राजधानी भोपाल में आज अत्याधुनिक मेट्रो रेल सेवा का शुभारंभ मुख्यमंत्री डॉ. मोहन यादव और केन्द्रीय आवासन एवं शहरी कार्य मंत्री मनोहर लाल शाम 4 बजे भोपाल के कुशाभाऊ अंतर्राष्ट्रीय कन्वेंशन सेन्टर में करेंगे। इसके बाद मुख्यमंत्री डॉ. यादव और केन्द्रीय मंत्री श्री मनोहर लाल सुभाष मेट्रो स्टेशन पर हरी झण्डी दिखाकर मेट्रो को रवाना करेंगे। मुख्यमंत्री ने इससे पहले कहा कि एक वर्ष में दो शहरों में मेट्रो सेवा शुरू करने वाला मध्यप्रदेश देश का पहला राज्य बन रहा है।

भोपाल मेट्रो के पहले चरण ऑरेंज लाइन 'प्रायोरिटी कॉरीडोर' का शुभारंभ किया जा रहा है। लगभग 7 किलोमीटर के इस खंड में 8 एलिवेटेड स्टेशन शामिल हैं। यह स्टेशन एम्स, अलकापुरी, डीआरएम ऑफिस, रानी कमलापति स्टेशन, एमपी नगर, बोर्ड ऑफिस चौराहा, केन्द्रीय विद्यालय एवं सुभाष नगर है। यह परियोजना शहर के प्रमुख व्यावसायिक और आवासीय

क्षेत्रों को जोड़ते हुए यातायात के दबाव को कम करेगी और नागरिकों के जीवन स्तर को उन्नत बनायेगी।

## **शहरी कार्य मंत्रा बैठक**

शहरी विकास मंत्रियों उत्तरी एवं मध्य राज्यों की क्षेत्रीय बैठक केन्द्रीय आवास एवं शहरी कार्य मंत्रालय के तत्वाधान में आज भोपाल के कुशाभाऊ ठाकरे इंटरनेशनल कन्वेंशन सेंटर में आयोजित होने जा रही है। बैठक का मुख्य उद्देश्य प्रमुख शहरी विकास परियोजनाओं के प्रभावी क्रियान्वयन के लिये केंद्र एवं राज्य सरकारों के बीच सहयोग को मजबूत करना है। यह मंच राज्यों को परियोजनावार प्रगति प्रस्तुत करने, कार्यान्वयन से जुड़ी चुनौतियों को साझा करने, सर्वोत्तम परंपराओं के आदान-प्रदान तथा मंत्रालय से नीतिगत एवं रणनीतिक मार्गदर्शन प्राप्त करने का अवसर प्रदान करेगा। इस क्षेत्रीय बैठक में मध्यप्रदेश के मुख्यमंत्री डॉ. मोहन यादव और केन्द्रीय आवास एवं शहरी कार्य मंत्री मनोहर लाल खट्‌टर की उपस्थिति रहेगी। बैठक में नगरीय विकास एवं आवास मंत्री कैलाश विजयवर्गीय एवं अन्य चार राज्यों के छत्तीसगढ़, दिल्ली, राजस्थान एवं उत्तरप्रदेश के शहरी विकास मंत्री एवं राज्यमंत्री, केन्द्र सरकार एवं राज्यों के वरिष्ठ अधिकारी बैठक में शामिल होंगे।

## **प्रधानमंत्री- एसएसबी शुभकामनाएं**

प्रधानमंत्री नरेन्द्र मोदी ने आज सशस्त्र सीमा बल के स्थापना दिवस के अवसर पर बल के सभी कर्मियों को शुभकामनाएं दी हैं। सोशल मीडिया पोस्ट में प्रधानमंत्री ने कहा है कि सशस्त्र सीमा बल का अटूट समर्पण, सेवा और बलिदान की सर्वोच्च परंपराओं को दर्शाता है। उन्होंने कहा कि बल की कर्तव्य निष्ठा राष्ट्र की सुरक्षा का एक महत्वपूर्ण स्तम्भ है। चुनौतीपूर्ण भूभागों और कठिन भौगोलिक परिस्थितियों में देश की रक्षा करने में सशस्त्र सीमा बल के कर्मियों की भूमिका पर जोर देते हुए श्री मोदी ने कहा कि यह राष्ट्र की सेवा में सदैव सतर्क रहता है।

## **मौसम**

अब खबर मौसम की, प्रदेश के उत्तरी हिस्से यानी, ग्वालियर-चंबल, रीवा, सागर के साथ जबलपुर-शहडोल संभाग के करीब 20 जिले घने कोहरे से ढके हुए हैं। आज सुबह भी घने कोहरे वाली रही। रीवा में दृश्यता 50 मीटर दर्ज की गई। खजुराहो में 50 से 200 मीटर, दमोह में 200 से 500 मीटर, नरसिंहपुर-सीधी में 500 से 1 हजार मीटर, ग्वालियर, रतलाम, जबलपुर, मंडला-सतना में 1 से 2 किलोमीटर और भोपाल, दतिया, गुना, रतलाम, उज्जैन-सागर में 2 से 4 किलोमीटर दृश्यता दर्ज की गई। दिल्ली से मध्यप्रदेश आने वाली कई ट्रेनें हर रोज 30 मिनट से 9 घंटा तक लेट हो रही हैं।

आज भी आधा दर्जन से ज्यादा ट्रेनें प्रभावित हो रही हैं। अनूपपुर से हमारे संवाददाता ने बताया है कि अमरकंटक में कड़ाके की ठंड का प्रकोप दिखाई दे रहा है यहां तापमान शून्य के करीब पहुंच गया है, यहां एक पखवाड़े में तीसरी बार बर्फ जमी।

## **संक्षिप्त समाचार**

1- सुशासन सप्ताह अन्तर्गत 'प्रशासन गांव की ओर' अभियान के तहत आगरमालवा नगर पालिका द्वारा लगाये गये जनसमस्या निवारण शिविर में विभिन्न योजनाओं में नाम जोड़ने के लिए 24 आवेदन आए।

2- शिवपुरी के पुलिस परेड ग्राउंड पर कल जनरल परेड का आयोजन किया गया। इस दौरान बलवा ड्रिल का आयोजन किया गया इस बलवा ड्रिल में अलग-अलग पुलिस पार्टियां बनाकर उनको समझाया गया।

3- पन्ना जिले के गुनौर विधायक डॉ. राजेश वर्मा ने धान खरीदी केन्द्र ककरहटी की अव्यवस्थाओं के संबंध में मिल रही निरंतर शिकायतों के दृष्टिगत केन्द्र का औचक निरीक्षण किया गया।

4- राष्ट्रीय अंधत्व निवारण कार्यक्रम के तहत खंडवा के किल्लौद सामुदायिक स्वास्थ्य केन्द्र में आयोजित निःशुल्क नेत्र जांच शिविर में 62 मरीजों की जांच की गई। इनमें से 20 मरीजों को मोतियाबिंद सर्जरी के लिए चयनित कर विशेष वाहन से इंदौर के चौइथराम नेत्रालय भेजा गया।

-----